

ಸಾದ್ಯಾ ಕಾಳಾಚೊ ಬತ್ತಿಸಾವೊ ಆಯ್ತಾರ್

06, ನವೆಂಬರ್ 2022

(ಕ್ರಿಸ್ತಾಂವ್ ಶಿಕ್ಷಣ್ ಶಿಕೊಂವ್ಚ್ಯಾ ಶಿಕ್ಷಕಾಂಚೊ ದಿವಸ್)

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಭರುನ್ ಹ್ಯೆ ಪವಿತ್ರ ವೆದಿ
ಭೊಂವಾರಿಂ ಆಮಿ ಸಾಂಗಾತಾ ಮೆಳ್ಳ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಚ್ಯಾ ಕಷ್ಟಾಂತ್
ದೇವಾಕ್ ವಿಶ್ವಾಸಿ ರಾವ್ಯಾಂ' ಮ್ಹಳ್ಳೊ ಸಂದೇಶ್ ದಿತಾ. ಆಮ್ಚೆ ಜಿವಿತಾಂತ್ ಕಷ್ಟ್
ಯೆತಾನಾ, ಆಮ್ಚೊ ಭಾವಾರ್ಥ್ ಸಾಂಡಿನಾಸ್ತಾಂ ಆಮ್ಚ್ಯಾ ಕಷ್ಟಾಂತ್ ದೇವಾಕ್
ವಿಶ್ವಾಸಿ ರಾವುಂಕ್ ಆನಿ ಆಮ್ಚೆ ಜಿಣಿಯೆಂತ್ ಜಯ್ತ್ ಆಪ್ಣಾಂವ್ಕ್ ಜಾಯ್ ಆಸ್ಚೊ
ಆಧಾರ್ ಹ್ಯಾ ಮಿಸಾಚ್ಯಾ ಬಲಿದಾನಾಂತ್ ಮಾಗುನ್ ಘೆವ್ಯಾಂ.

ಆಜ್ ಕ್ರಿಸ್ತಾಂವ್ ಶಿಕ್ಷಣ್ ದಿಂವ್ಚ್ಯಾ ಶಿಕ್ಷಕಾಂಚೊ ಆಮಿ ಉಗ್ಡಾಸ್ ಕಾಡ್ನ್
ತಾಂಚೆ ಪಾಸತ್ ದೇವಾಕ್ ಅರ್ಗಾಂ ದಿತಾಂವ್. ತಾಂಚ್ಯಾ ಮಿಸಾಂವಾಂ ಪಾಸತ್
ಹ್ಯಾ ವೆಳಿಂ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : 2 ಮಕ್ಕ. 7:1-2, 9-14

ಅಂತರ್‌ಗೀತ್ : ಕೀರ್ತನ್ 17

ದುಸ್ರೆಂ ವಾಚಪ್ : 2 ಥೆಸ್ಸಾ. 2:16-3:5

ಸುವಾರ್ತಾ : ಲೂಕ್ 20:27-38

ಮಿಸಾಚಿಂ ಗಿತಾಂ:

ಪ್ರವೇಶ್ : A 47

ಭೆಟೊವ್ಣಿ : C 62

ಕುಮ್ಗಾರ್ : D 68

ನಿರ್ಗಮನ್ : F 9

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ:

ಯಾಜಕ್ : ಜೆಜು, ಬಾಪಾಚ್ಯಾ ಸಾಂಗಾತ್ಪಣಾಂತ್ ರಾವೊನ್ ತಾಕಾ ಆಯಿಲ್ಲಾ ಸರ್ವ್ ಆಡ್ಕಳಿಂ ವಯ್, ತಾಳ್ಕಾಂಚೆರ್ ಆನಿ ಸರ್ವ್ ರಿತಿಚ್ಯಾ ಕಷ್ಟಾಂಚೆರ್ ತೊ ಜಯ್ತೆವಂತ್ ಜಾಲೊ. ಆಮ್ಕಾಂ ಆಮ್ಚೆ ಭಾವಾರ್ಥಿ ಜೆಣಿಯೆಂತ್ ಯೆಂವ್ಚಾ ಸರ್ವ್ ಕಷ್ಟಾಂಚೆರ್ ಆಮಿ ಜಯ್ತ್ ವ್ಹರುಂಕ್ ಜಾಯ್ ಆಸ್ಚೊ ಆಧಾರ್ ಜೆಜು ಮುಖಾಂತ್ ಬಾಪಾ ಲಾಗಿಂ ಮಾಗುನ್ ಘೆವ್ಚ್ಯಾಂ.

1 ಬಾಪಾ, ಪವಿತ್ರ ಸಭಾ ಚಲವ್ನ್ ವ್ಹರಾಚಿ ಪಾಪಾಸಾಯ್ಬಾಕ್, ಗೊವ್ಳಿ ಬಾಪಾಂಕ್, ಯಾಜಕಾಂಕ್ ಆನಿ ಧಾರ್ಮಿಕ್ ಭಾವಾ-ಭಯ್ಣಿಂಕ್ ತಾಂಚ್ಯಾ ಮಿಸಾಂವಾಂತ್ ಯೆಂವ್ಚಾ ವಿವಿಧ್ ಕಷ್ಟಾಂಚೆರ್ ಜಯ್ತ್ ವ್ಹರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2 ಆಮ್ಚಾ ದೇಶಾಚ್ಯಾ ಪುಡಾರ್ಯಾಂನಿ, ಅಧಿಕಾರಾಚ್ಯಾ, ದುಡ್ವಾಚ್ಯಾ ಆನಿ ಭ್ರಷ್ಟಾಚಾರಾಚ್ಯಾ ತಾಳ್ಕಾಂಕ್ ಬಲಿ ಜಾಯ್ನಾಸ್ತಾನಾ, ದೇಶಾಚೆ ಉದರ್ಗತೆ ಖಾತಿರ್ ವಾವ್ರಂಕ್ ತಾಂಕಾಂ ತುಜೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3 ವಿವಿಧ್ ಪಿಡೆಂತ್ ಕಷ್ಟಾಂಚ್ಯಾ ಆಮ್ಚಾ ಭಾವಾ-ಭಯ್ಣಿಂನಿ, ತಾಂಚ್ಯಾ ಭಾವಾರ್ಥಾಂತ್ ಥಿರ್ ರಾವುನ್ ಧಯ್ರಾನ್ ತಾಂಚಿ ಪಿಡಾ ಸೊಸುನ್ ವ್ಹರುಂಕ್ ತುಜಿ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

4 ಆಮ್ಚಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ ವಿವಿಧ್ ಥರಾಂಚ್ಯಾ ಕಷ್ಟಾಂಕ್ ಸಾಂಪ್ಡುನ್ ಕಂಗಾಲ್ ಜಾತಾನಾ, ತುಜೆರ್ ಭಾವಾರ್ಥ್ ದವರುನ್ ತಾಂಚೆ ಜೆಣಿಯೆಂತ್ ಜಯ್ತ್ ಆಪ್ಣಾಂವ್ಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5 ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲಲ್ಯಾ ಆಮಾ ಸರ್ವಾಂನಿ ಆಮ್ಚಾ ಭಾವಾರ್ಥಾಂತ್ ದಂಡಳ್ಳಾಸ್ತಾಂ, ದೆವಾಚೆರ್ ಪಾತ್ಯೆವ್ನ್ ಆಮ್ಚಿ ಜೆಣಿ ಜಿಯೆಂವ್ಕ್ ಜಾಯ್ ಆಸ್ಚಿ ಕುರ್ಪಾ ಆಮ್ಕಾಂ ದಿ ಮ್ಹಣ್ ಮಾಗ್ತಾಂವ್.

ತಿಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಸಂಸಾರಾಚೊ ರಾಜಾ ಆಮ್ಕಾಂ ಸಾಸ್ಣಾಚ್ಯಾ ಜಿವಿತಾಕ್ ಜಿವಂತ್ ಕರ್ತಲೊ

ಮಕ್ಕುಬೆವಾಂಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್

2 ಮಕ್ಕ. 7:1-2, 9-14

ತ್ಯಾ ದಿಸಾಂನಿ ಅಶೆಂ ಘಡ್ಲೆಂ: ರಾಯಾನ್ ಸಾತ್ ಭಾವಾಂಕ್ ಆಪ್ಲೆ ಆವಯ್ ಸಾಂಗಾತಾ ಕೈದ್ ಕೆಲೆ ಆನಿ ಸಮುರ್ತ್ ಆಡ್ವಾರ್ತಾ ತೆಂ ದುಕ್ರಾಚೆಂ ಮಾಸ್ ತಾಂಣೆಂ ಖಾಂವ್ಕ್ ಜಾಯ್ ಮ್ಹಣ್ ತಾಂಕಾಂ ಚಾಬ್ಯಾಂಚೆ ಆನಿ ಜೆರ್ಬಾಂದಾಂಚೆ ಮಾರ್ ದಿವ್ನ್ ಬಲತ್ಕಾರ್ ಕೆಲೊ. ಭಾವಾಂ ಮದ್ಲ್ಯಾ ಎಕ್ಲ್ಯಾನ್ ಹೆರಾಂಚೆ ತರ್ಫೆನ್ ಮ್ಹಳೆಂ: “ತುಂ ಆಮ್ಚೆ ಕಡೆ ವಿಚಾರುನ್ ಆಮ್ಚೆ ಕಡ್ಲೆಂ ಕಿತೆಂ ಜಾಣಾಂ ಜಾಂವ್ಕ್ ಸೊದ್ತಾಯ್? ಆಮ್ಚ್ಯಾ ಪುರ್ವಜಾಂಚೆ ಕಾಯ್ಲೆ ಮೊಡ್ಲೆ ಪ್ರಾಸ್ ಆಮಿ ಮರುಂಕ್ ತಯಾರ್ ಆಸಾಂವ್.”

ಆಪ್ಲೊ ಪ್ರಾಣ್ ಸೊಡ್ತಾನಾ ತಾಣೆಂ ಮ್ಹಳೆಂ: “ಕ್ರೂರ್ ಮನ್ಶಾತಿ! ಹ್ಯಾ ಜಿವಿತಾಂತ್ಲೆ ತುಂ ಆಮ್ಕಾಂ ಕಾಡುನ್ ಉಡಯ್ಚಿ, ಪೂಣ್ ಸಂಸಾರಾಚೊ ರಾಯ್ ಆಮ್ಕಾಂ ಸಾಸ್ಣಾಕ್ ಉರಯ್ತಲೊ, ಕಿತ್ಯಾಕ್ ತಾಚ್ಯಾ ಕಾಯ್ಲಾಂ ಪಾಸತ್ ಆಮಿ ಮರ್ತಾಂವ್.”

ತಾಚೆ ಪಾಟ್ಲ್ಯಾನ್ ತಾಂಣೆಂ ತಿಸ್ರ್ಯಾಕ್ ದಗ್ಗಿಲೊ. ತಾಂಣೆಂ ತಾಕಾ ಜೀಬ್ ಭಾಯ್ರ್ ಘಾಲುಂಕ್ ಸಾಂಗ್ತಚ್ ತಾಣೆಂ ತಿ ಭಾಯ್ರ್ ಘಾಲಿ ಆನಿ ಧಯ್ರಾನ್ ಹಾತ್ ಪುಡೆಂ ಕೆಲೆ, ಆನಿ ಹಿಂ ಶ್ರೇಷ್ಠ್ ಉತ್ರಾಂ ಉಲಯ್ಲೊ: “ಸರ್ಗಾನ್ ಹೆ ಸಾಂದೆ ಮ್ಹಾಕಾ ದಿಲ್ಲೆ ಆನಿ ತಾಚ್ಯಾ ಕಾಯ್ಲಾಂ ಖಾತಿರ್ ಹಾಂವ್ ತಾಂಚೆ ಪರ್ವಾ ಕರಿನಾ. ತಾಚೆ ಕಡ್ಲೆ ಹಾಂವ್ ತೆ ಪರ್ತುನ್ ಘೆತಲೊಂ ಮ್ಹಣ್

ಹಾಂವ್ ಭರ್ವಸ್ತಾಂ.” ರಾಯ್ ಆನಿ ತಾಚೆ ಸೆವಕ್ ತರ್ನಾಟ್ಯಾಚಿಂ ಹಿಂ ಉತ್ರಾಂ ಆಯ್ಕುನ್ ಅಜಾಪ್ ಜಾಲೆ, ಕಿತ್ಯಾಕ್ ತೊ ಆಪ್ಲೆ ಕಷ್ಟ್ ಕಾಂಯ್ ನ್ಹಯ್ ಮ್ಹಣ್ ಲೆಖ್ತಾಲೊ.

ಹೊ ಮರ್ತ್ಚ್, ತಾಂಣಿಂ ಚೊವ್ತಾಕ್ ದಗ್ಗಿಲೊ ಆನಿ ಕಷ್ಟಿಲೊ. ತೊ ಆಪ್ಲ್ಯಾ ಮರಣಾಕ್ ಲಾಗಿಂ ಪಾವ್ಲೊ ತೆದ್ನಾ ತಾಣೆಂ ಮ್ಹಳೆಂ: “ದೇವ್ ಆಮ್ಕಾಂ ನವ್ಯಾನ್ ಜಿವಂತ್ ಕರ್ತಲೊ ಮ್ಹಣ್ ತಾಣೆಂ ಆಮ್ಕಾಂ ದಿಲ್ಲ್ಯಾ ಭರ್ವಾಶ್ಯಾನ್ ಮನ್ಶಾಂಚ್ಯಾ ಹಾತಾಂತ್ ಪಡುನ್ ಮರ್ಚೆಂ ಬರೆಂ ಮ್ಹಣ್ ಆಮ್ಕಾಂ ಭೊಗ್ತಾ. ಪುಣ್ ತುಜೆಂ ಪುನರ್‌ಜಿವಂತ್ಪಣ್ ಕೆದಿಂಚ್ ಜಾಂವ್ಚೆಂ ನಾ.”

— ದೆವಾಚೆಂ ಉತರ್ ಹೆಂ.

ಆಂತರ್ ಗೀತ್

ಕೀ. 16:1, 5-6, 8b+15

ಶ್ಲೋಕ್: ಹಾಂವ್ ಉರ್ತಚ್, ತುಜೆಂ ದರ್ಶನ್ ಘೆವ್ನ್ ಧಾದೊಶಿ ಜಾತಲೊಂ.

ಕೀ. 16:15b

1. ಕಾನ್ ದಿ, ಸರ್ವೆಸ್ಪರಾ, ನಿತಿವಂತಾಚ್ಯಾ ಉಲ್ಕಾಕ್
ಚೀತ್ ದಿವ್ನ್ ಆಯ್ಕ್ ಹಾಂವ್ ಮಾರ್ತಾಂ ತಿ ಬೊಬ್;
ಉಘಡ್ ತುಜೆ ಕಾನ್ ಮ್ಹಜ್ಯೆ ವಿನೊವ್ಲೆಕ್,
ಮ್ಹಜ್ಯಾ ಓಂತಾಂಚೆರ್ ನಾ ಕಸಲೆಂಚ್ ಕಪಟ್.
2. ತುಜ್ಯಾ ವಾಟಾಂನಿ ಮ್ಹಜಿಂ ಮೆಟಾಂ ಥಿರಾಸಾಣೆನ್ ಹಾಂವ್ ದವರಿತ್ ಆಯ್ಲಾಂ,
ನಾ, ಮ್ಹಜೆ ಪಾಂಯ್ ನಿಸ್ರುಂಕ್ ನಾಂತ್.
ಅಬ್ಲೆ, ಹಾಂವ್ ತುಕಾ ಉಲೊ ಮಾರ್ತಾಂ, ತುಂ ಮ್ಹಾಕಾ ಜಾಪ್ ದಿ, ದೆವಾ!
ಮ್ಹಾಕಾ ಕಾನ್ ದಿ, ಮ್ಹಜಿಂ ಉತ್ರಾಂ ಚೀತ್ ದಿವ್ನ್ ಆಯ್ಕ್.
3. ತುಜ್ಯಾ ಪಾಕಟ್ಯಾಂಚೆ ಸಾವ್ಣೆಂತ್ ಮ್ಹಾಕಾ ಲಿಪೊವ್ನ್ ಧರ್.
ಹಾಂವ್ ಜಾಲ್ಯಾರ್ ನಿತಿವಂತ್‌ಪಣಾನ್ ಚಲುನ್ ತುಜೆಂ ಮುಖಮಳ್ ದೆಖ್ತಲೊಂ,
ಹೆ ದುರ್ಗತಿಂತ್ಲೊ ಉರ್ತಚ್ ತುಜೆಂ ದರ್ಶನ್ ಘೆವ್ನ್ ಧಾದೊಶಿ ಜಾತಲೊಂ.

ದುಸ್ರೆಂ ವಾಚಪ್

ಹರೇಕ್ ಬರೆ ಕರ್ಚೆಂತ್ ಆನಿ ಬರ್ಯಾ ಉಲೊವ್ಣಾಂತ್ ತುಮ್ಕಾಂ ಥಿರ್ ಕರುಂ
ಸಾಂ. ಪಾವ್ಲುನ್ ಥೆಸ್ಸಾಲೊನಿಕಾಗಾರಾಂಕ್ ಬರಯ್‌ಲ್ಲ್ಯಾ ದುಸ್ರ್ಯಾ ಪತ್ರಾಂತ್ಲೆಂ ವಾಚಪ್

2 ಥೆಸ್ಸಾ. 2:16—3:5

ಭಾವಾಂ-ಭಯ್ಣಿಂನೊ,

ಆಮ್ಚೊ ಸೊಮಿ ಚೆಜು ಕ್ರಿಸ್ತ್ ಆನಿ ಆಮ್ಚೊ ಇತ್ಲೊ ಮೋಗ್ ಕೆಲ್ಲೊ ಆನಿ ಕುರ್ಪೆ
ವರ್ವಿಂ ಖಿಳನಾತ್‌ಲ್ಲಿ ಬುಜ್ಜಣ್ ಆನಿ ಉತ್ತಮ್ ಭರ್ವಸೊ ಆಮ್ಕಾಂ ದಿಲ್ಲೊ ದೇವ್, ಆಮ್ಚೊ
ಬಾಪ್, ತುಮ್ಚ್ಯಾ ಕಾಳ್ಜಾಂಕ್ ಧೈರ್ ದೀಂವ್ ಆನಿ ಹರೇಕ್ ಬರೆ ಕರ್ಚೆಂತ್ ಆನಿ ಬರ್ಯಾ
ಉಲೊವ್ಣಾಂತ್ ತುಮ್ಕಾಂ ಥಿರ್ ಕರುಂ.

ಭಾವಾಂ ಭಯ್ನಿಂನೊ, ತುಮ್ಮೆ ಮಧೆಂ ಘಡ್ಲೆ ಪರಿಂ, ಸೊಮಿಯಾಚೆಂ ಉತರ್ ವೆಗಿಂ
ವೆಗಿಂ ವಿಸ್ತಾರುಂ ಆನಿ ಸಗ್ಳ್ಯಾನ್ ತೆಂ ಜಯ್ತೆವಂತ್ ಜಾಂವ್; ದೆಕುನ್ ಆಮ್ಚೆ ಪಾಸತ್ ಮಾಗಾ.
ಧೊಸ್ಕುರ್ಯಾ ಆನಿ ಖೊಟ್ಯಾ ಮನ್ಶಾಂ ಥಾವ್ನ್ ಆಮ್ಕಾಂ ಸುಟ್ಯಾ ಲಾಭೊಂ ಮ್ಹಣುನ್ಯೊ ಮಾಗಾ.
ಕಾರಣ್, ಸಕ್ಡ್ ಮನಿಸ್ ಸುವಾರ್ತಾ ಸತ್ಯಾನಿನಾತ್. ಪುಣ್ ಸೊಮಿ ಸದಾಂಚ್ ವಿಶ್ವಾಸಿ; ತೊ
ತುಮ್ಮಾಂ ಬಳ್ ದಿತಲೊ ಆನಿ ಖೊಟ್ಯಾಚ್ಯಾ ಹಾತಾಕ್ ಸಾಂಪಡ್ತಾಶಿಂ ತುಮ್ಮಾಂ ರಾಕ್ತಲೊ. ಆಮಿ
ತುಮ್ಮಾಂ ಫರ್ಮಾಯ್ಲಾಂ ತೇಚ್ ಪರಿಂ ತುಮಿ ಕರ್ತಾತ್ ಆನಿ ಪುಡೆಂಯೊ ಕರ್ತಲ್ಯಾತ್ ಮ್ಹಣ್
ತುಮ್ಮೆ ವಿಶ್ವಾಂತ್ ಸೊಮಿಯಾ ಥಂಯ್ ಆಮ್ಕಾಂ ಪಾತ್ಯೆಣಿ ಆಸಾ. ದೆವಾಚ್ಯಾ ಮೊಗಾ ಆನಿ
ಕ್ರಿಸ್ತಾಚೆ ಸೊಸ್ಣಿಕಾಯೆ ವಿಶ್ವಾಂತ್ ತುಮಿ ಶಿಕ್ಲ್ಯಾಕ್ ಸೊಮಿಚ್ ತುಮ್ಮಿಂ ಕಾಳ್ಜಾಂ ಉಜ್ವಾಡಾಂವ್.
— ದೆವಾಚೆಂ ಉತರ್ ಹೆಂ.

ಉಗ್ತಾ. 1:5a+6b

ಉದ್ಧಾರ್

ಸರ್ವೆಸ್ಪರಾಕ್ ಜೈ, ಜೈ!
ಜೆಜು ಕ್ರಿಸ್ತ್ ಮೆಲ್ಲಾಂ ಮಧೊ ಪ್ರಥಮ್ ಪೂತ್;
ತಾಕಾ ಜಾಂವ್ ಮಹಿಮಾ ಆನಿ ಪದ್ವಿ ಸಾಸ್ಣಾಚ್ಯಾ ಸಾಸ್ಣಾಕ್.
ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತರ್ ಜಿವ್ಯಾಂಚೊ ದೇವ್ ತೊ, ಮೆಲ್ಲಾಂಚೊ ನ್ಹಯ್

ಲೂಕ್ 20:27-38

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ತ್ಯಾ ವೆಳಿಂ ಥೊಡೆ ಸಾದುಸೆವ್, ಮೆಲ್ಲಾಂಚೆಂ ಜಿವಂತ್ಪಣ್ ನಾ ಮ್ಹಣ್ತಾತ್ ತೆ, ಜೆಜು
ಸರ್ಶಿಂ ಯೇವ್ನ್ ಆಶೆಂ ಸವಾಲ್ ಕರಿಲಾಗ್ಲೆ: “ಮೆಸ್ತ್ರಿ, ‘ಕೊಣ್ ಎಕ್ಲಾಚೊ ಭಾವ್, ಲಗ್ನ್
ಜಾವ್ನ್ ಭುರ್ಗಿಂ ನಾಸ್ತಾನಾ ಮೊರತ್ ಜಾಲ್ಯಾರ್; ತಾಚ್ಯಾ ಭಾವಾನ್ ಸರ್ಲಾಚೆ ಸ್ತ್ರಿಯೆಲಾಗಿಂ
ಲಗ್ನ್ ಜಾವ್ನ್, ಮೆಲ್ಲಾ ಆಪ್ಲೊ ಭಾವಾಕ್ ಸಂತತ್ ಉತ್ಪನ್ನ್ ಕರಿಜಯ್’ ಮ್ಹಣ್ ಮೊಯ್ಜೆನ್
ಆಮ್ಕಾಂ ಕಾಯ್ಲೊ ಬರೊವ್ನ್ ಫಾಲಾ ನ್ಹಯ್? ತರ್, ಸಾತ್ ಜಣ್ ಭಾವ್ ಆಸಲ್ಲೆ.
ಮಾಲ್ಗಡೊ ಲಗ್ನ್ ಜಾಲೊ ಆನಿ ಭುರ್ಗಿಂ ನಾಸ್ತಾನಾ ಮೆಲೊ. ಉಪ್ರಾಂತ್ ದುಸ್ರೊ ಆನಿ ತಿಸ್ರೊ
ತಾಚೆ ಬಾಯ್ಲೆ ಲಾಗಿಂ ಲಗ್ನ್ ಜಾಲೆ; ಅಶೆಂ ಸಾತ್ಯೊ ಜಣ್ ತಿಚೆ ಲಾಗಿಂ ಲಗ್ನ್ ಜಾಲೆ ಆನಿ
ಸಂತತ್ ನಾಸ್ತಾನಾ ಮೆಲೆ. ಶೆಕಿಂ ತಿ ಸ್ತ್ರಿಯೊ ಮೆಲಿ. ತರ್, ಮೆಲ್ಲಾಂಚೆಂ ಜಿವಂತ್ಪಣ್ ಜಾವ್ನ್
ದಿಸಾ, ತ್ಯಾ ಸಾತ್ ಜಣಾಂ ಭಿತರ್ಲಾ ಕೊಣಾಚಿ ಬಾಯ್ಲೆ ತಿ ಜಾತಲಿ? ತೆ ಸಾತ್ಯೊ ಜಣ್ ತಿಚೆ
ಲಾಗಿಂ ಲಗ್ನ್ ಜಾಲೆ.”

ಜೆಜುನ್ ತಾಂಕಾಂ ಜಾಪ್ ದಿಲಿ: “ಹ್ಯಾ ಕಾಳಾಚೆ ದಾದ್ಲೆ ಆನಿ ಸ್ತ್ರಿಯೊ ಮಾತ್, ಲಗ್ನ್ ಜಾತಾತ್. ಪುಣ್ ಮುಖ್ಲಾ ಕಾಳಾಚೆ, ಮ್ಹಣ್ಣೆ, ಪುನರ್‌ಜಿವಂತ್‌ಪಣಾಕ್ ಯೋಗ್ಯ್ ಜಾಲ್ಲೆ ದಾದ್ಲೆ ಆನಿ ಸ್ತ್ರಿಯೊ ಲಗ್ನ್ ಕರ್ನ್ ಘೆನಾತ್ ದಿನಾತ್. ದೇವ್‌ದುತಾಂ ಸಾರ್ಕಿಂ ತಿಂ, ಕಿತ್ಯಾಕ್ ತಿಂ ಮೊರನಾತ್. ತಿಂ ದೆವಾಚಿಂ ಭುರ್ಗಿಂ, ಕಿತ್ಯಾಕ್ ತಿಂ ಪುನರ್‌ಜಿವಂತ್‌ಪಣಾಂತ್ ವಾಂಟೆಲಿ ಜಾತಾತ್. ಮೆಲ್ಲ್ಯಾಂಕ್ ಜಿವಂತ್ಪಣ್ ಆಸಾ ಮ್ಹಣ್ ಮೊಯ್ಜೆಚ್ ರುಜ್ವಾತ್ ದಿತಾ. ಜಳ್ತ್ಯಾ ಬೊಲ್ಯಾ ವಿಶ್ಯಾಂತ್ ಬರೊವ್ನ್ ಆಸ್ಲಲೇಕಡೆ ಸರ್ವೆಸ್ಪರಾಕ್ ‘ಆಬ್ರಾಹಾಮಾಚೊ ದೇವ್, ಇಸಾಕಾಚೊ ದೇವ್, ಜಾಕೊಬಾಚೊ ದೇವ್’ ಮ್ಹಣ್ ತೊ ಆಪಯ್ತಾ. ತರ್ ತೊ ಜಿವ್ಯಾಂಚೊ ದೇವ್, ಮೆಲ್ಲ್ಯಾಂಚೊ ನ್ಹಯ್; ತಾಕಾ ಸಕ್ಕಡ್‌ಯೊ ಜಿವಂತ್ ಆಸಾತ್.”

— ದೆವಾಚೆಂ ಉತರ್ ಹೆಂ.

ಮಟ್ವೆಂ ವಾಚಪ್

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಲೂಕ್ 20:27, 34-38

ತ್ಯಾ ವೆಳಿಂ ಥೊಡೆ ಸಾದುಸೆವ್, ಮೆಲ್ಲ್ಯಾಂಚೆಂ ಜಿವಂತ್ಪಣ್ ನಾ ಮ್ಹಣ್ತಾತ್ ತೆ, ಜೆಜು ಸರ್ಶಿಂ ಯೇವ್ನ್ ತಾಕಾ ಸವಾಲ್ ಕರಿಲಾಗ್ಲೆ: ಜೆಜುನ್ ತಾಂಕಾಂ ಜಾಪ್ ದಿಲಿ: “ಹ್ಯಾ ಕಾಳಾಚೆ ದಾದ್ಲೆ ಆನಿ ಸ್ತ್ರಿಯೊ ಮಾತ್, ಲಗ್ನ್ ಜಾತಾತ್. ಪುಣ್ ಮುಖ್ಲಾ ಕಾಳಾಚೆ, ಮ್ಹಣ್ಣೆ, ಪುನರ್‌ಜಿವಂತ್‌ಪಣಾಕ್ ಯೋಗ್ಯ್ ಜಾಲ್ಲೆ ದಾದ್ಲೆ ಆನಿ ಸ್ತ್ರಿಯೊ ಲಗ್ನ್ ಕರ್ನ್ ಘೆನಾತ್ ದಿನಾತ್. ದೇವ್‌ದುತಾಂ ಸಾರ್ಕಿಂ ತಿಂ, ಕಿತ್ಯಾಕ್ ತಿಂ ಮೊರನಾತ್. ತಿಂ ದೆವಾಚಿಂ ಭುರ್ಗಿಂ, ಕಿತ್ಯಾಕ್ ತಿಂ ಪುನರ್‌ಜಿವಂತ್‌ಪಣಾಂತ್ ವಾಂಟೆಲಿ ಜಾತಾತ್. ಮೆಲ್ಲ್ಯಾಂಕ್ ಜಿವಂತ್ಪಣ್ ಆಸಾ ಮ್ಹಣ್ ಮೊಯ್ಜೆಚ್ ರುಜ್ವಾತ್ ದಿತಾ. ಜಳ್ತ್ಯಾ ಬೊಲ್ಯಾ ವಿಶ್ಯಾಂತ್ ಬರೊವ್ನ್ ಆಸ್ಲಲೇಕಡೆ ಸರ್ವೆಸ್ಪರಾಕ್ ‘ಆಬ್ರಾಹಾಮಾಚೊ ದೇವ್, ಇಸಾಕಾಚೊ ದೇವ್, ಜಾಕೊಬಾಚೊ ದೇವ್’ ಮ್ಹಣ್ ತೊ ಆಪಯ್ತಾ. ತರ್ ತೊ ಜಿವ್ಯಾಂಚೊ ದೇವ್, ಮೆಲ್ಲ್ಯಾಂಚೊ ನ್ಹಯ್; ತಾಕಾ ಸಕ್ಕಡ್‌ಯೊ ಜಿವಂತ್ ಆಸಾತ್.”

— ದೆವಾಚೆಂ ಉತರ್ ಹೆಂ.